



QORTI ĊIVILI PRIM' AWLA Sede Kostituzzjonali

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar l-Erbgħa
Tlieta (3) ta' Mejju 2023**

Rikors Numru 279/2019 FDP

Fl-ismijiet

**Andre Grech (ID 381575M)
u
Wine (Malta) Limited (C 45621)**

Vs

**Kummissarju tat-Taxxi
u
Direttur Ġenerali (Dwana)**

Il-Qorti:-

1. Rat id-digriet tal-Qorti tal-Maġistrati (Malta) mogħti ai termini tal-Art 46 93) tal-Kostituzzjoni u l-Art 4(3) tal-Kap 319 tal-Liġijiet ta' Malta datat 25 ta' Ottubru 2021, li permezz tiegħu gie degretat is-segwenti:

IL-QORTI,

wara li rat ir-rikors ta' Andre' Grech u Wine (Malta) Limited ("ir-rikorrenti") ipprezentat fid-29 ta' Novembru 2019,

wara li rat ir-risposta tal-Kummissarju tat-Taxxi u tad-Direttur Ġenerali (Dwana) (flimkien "l-intimati") ipprezentata fl-10 ta' Jannar 2020,

wara li rat illi wara li bdew jinstemgħu l-provi, fit-30 ta' Marzu 2021 ir-rikorrenti pprezentaw rikors li permezz tiegħu talbu li din il-Qorti tagħmel riferenza kostituzzjonali lill-Prim' Awla tal-Qorti Ċivili (Sede

Kostituzzjonali) ta' kwistjoni li skond ir-rikorrenti tledi d-dritt fundamentali għat-tgawdija tal-proprjeta taht l-Artikolu 37 tal-Kostituzzjoni ta' Malta u l-Artikolu 1 tal-Ewwel Protokoll tal-Konvenzjoni Ewropeja għall-Protezzjoni tad-Drittijiet tal-Bniedem u tal-Libertajiet Fundamentali,

wara li rat ir-risposta tal-intimati pprezentata fit-30 ta' Ġunju 2021,

qed tagħti dan id-Digriet

- 1. Fid-29 ta' Awwissu 2019 numru ta' uffiċjali mit-taqsima tal-Enforcement tad-Dipartiment tad-Dwana ħarġu nota ta' qbid lir-rikorrent Andre' Grech wara li ġewwa r-ristorant tiegħu f'Tas-Sliema instabu lesti għall-bejgħ numru ta' fliexken tal-inbid (sewwasew tletin flixkun) mingħajr ma' kellhom tikketti tas-Sisa fuqhom kif ukoll numru kbir (erba' mija tlieta u erbgħin) ta' tikketti tas-Sisa li kienu ma' twaħħlux fuq il-fliexken tal-inbid.*
- 2. Ir-rikorrenti intavolaw rikors ai termini tal-Art.72(2) u 73 tal-Kap. 37 u tal-Art. 28(2) tal-Kap. 382 tal-Liġijiet ta' Malta sabiex il-Qorti tiddikjara li l-oġġetti maqbudin ma' kellhomx jiġu hekk maqbuda u kwindi tordna r-rilaxx tagħhom (jew tal-garanzija, skond il-każ).*
- 3. Ir-rikorrent Andre' Grech xehed bil-mezz tal-affidavit illi huwa direttur fil-kumpanija Wine (Malta) Limited liema kumpanija tixtri inbid u xorb alkoħoliku mingħand diversi kumpaniji fosthom minn kumpanija bl-isem ta' Mirachem Limited. Din il-kumpanija, proprjeta' tar-rikorrent flimkien ma' ħutu, topera fin-negozju tax-xorb alkoħoliku u timporta madwar 300,000 flixkun inbid fis-sena u għandha ukoll tax warehouse fejn jinżamm l-inbid li ikun ġie importat f'Malta. Spjega li sabiex jieħu lura l-oġġetti maqbuda huwa kien ġie infurmat mid-Dipartiment li ried iħallas 90% tal-valur tal-fliexken tal-inbid (ċirka €1,809) flimkien ma' €300 bħala out of court settlement. Huwa ħass li dan l-ammont kien sproporzjonat meta imqabbel mal-valur tal-inbid innifsu u meta tqis illi huwa kien ħallas it-taxxa tas-Sisa u l-VAT fuq il-fliexken in kwistjoni.*
- 4. Ix-xhud Mark Busuttil, rappreżentant tat-taqsima tal-Enforcement fi ħdan id-Dipartiment tad-Dwana spjega illi minn investigazzjonijiet ulterjuri kien irriżulta illi mill-faxxex tas-Sisa (li banda oħra huma riferuti bħala "banderoli") kien hemm numru minnhom li kienu ilhom li tħallsu xi erba' xhur qabel il-qbid u oħrajn li saħansitra kienu ilhom minn Ġunju 2018 li tħallsu.*
- 5. Ix-xhud Carmel Farrugia, Assistent Direttur fit-taqsima tal-Excise Tax fi ħdan id-Dipartiment tad-Dwana, spjega illi*

"Meta wieħed jimporta l-inbid l-proċedura hija li kif jidhol l-inbid l-ewwel ma jagħmel iħallas id-dazju dovut, japplika għall-banderols jew tax stamps tghidilhom li trid, jiġi d-dwana dak iż-żmien kien għax illum hemm post

iehor, jiġborhom u sa hamest (5) ijiem iwaħħalhom fuq il-prodott konċernat”.

Il-ħlas fuq kull tikketta tas-Sisa kien ta' xi 2c5 għal kull waħda u dawn jitwaħħlu fuq kull flixxun tal-inbid irrISPETTIVAMENT mill-valur tiegħu. Spjega wkoll illi qabel ma' jiġu rilaxxati l-oġġetti mill-port, l-operatur irid iħallas ukoll il-VAT li tinħadem fuq it-total ta' kemm ikun jiswa l-oġġett importat inkluż is-Sisa. Ix-xhud ikkonferma illi r-rikorrent għandu ukoll tax warehouse għall-prodotti tal-alkohol li tfisser illi fuq dawn il-prodotti ma' tithallasx Sisa u VAT iżda dawn jithallsu biss meta l-prodotti jiġu rilaxxati mill-warehouse. Ikkonferma ukoll illi l-entries fir-rigward tal-fliexken tal-inbid maqbuda kienu saru u li għalkemm ma' setax jgħid fiċ-cert huwa qal li probabbli t-taxxa kemm tas-Sisa u kemm il-VAT fuq il-fliexken in kwistjoni kienu thallsu. Ikkonferma ukoll illi l-faxxex tas-Sisa għal konsenja partikolari joħorġu biss malli jsir il-ħlas tas-Sisa u tal-VAT. Insista però li fi kwalunkwe każ ir-rikorrenti kienu kisru l-liġi darba ma' kienux waħħlu l-faxxex fuq il-fliexken tal-inbid entro t-terminu ta' hamest ijiem. Spjega li bil-faxxex huma jkunu jistgħu jindagaw dwar il-provenjenza tal-flixxun in kwistjoni.

6. Ir-rikorrent Andre' Grech xehed ukoll viva-voce illi bħala proċedura malli l-kumpanija tiegħu tircievi l-fliexken tal-inbid fil-port huma jircievu notice of arrival u fattura mingħand il-konsenjatur. Tithallas is-Sisa u l-VAT lid-Dwana u l-burdnar imbagħad ikun jista' jtella' x-xogħol ix-xatt. F'dak l-istadju huma japplikaw ma' kumpanija bl-isem ta' OpSec li wara li tieħu l-go ahead mid-Dwana tissupplixxi l-faxxex tas-Sisa lill-kumpanija li thallashom, tiġborhom u tibda l-proċess tat-twaħħil tagħhom. Ikkonferma li t-taxxa kollha fuq il-fliexken in kwistjoni kienet thallset u li jista' jkun il-każ li l-faxxex tas-Sisa kienu nqalgħu minn fuq il-fliexken minħabba l-umditu' fil-post partikolari fejn jinżammu l-fliexken.

7. Għal kull bwon fini jiġi rilevat illi r-rikorrenti Andre' Grech mhuwiex jikkontendi illi s-Sisa u l-VAT ma' kellhomx jithallsu fuq il-fliexken in kwistjoni (dawn ma' kienux inxtraw mill-kumpanija li kellha t-tax warehouse iżda minn kumpanija oħra tiegħu).

Anzi jgħid għal darba darbtejn tlieta illi fuq il-konsenja in kwistjoni t-taxxa tas-SISA u l-VAT kienu thallsu. Dan gie kkonfermat ukoll mix-xhieda tad-Dipartiment.

8. Fir-rikors għal riferenza kostituzzjonali r-rikorrent Grech qed jargumenta illi l-aċċettazzjoni tad-Dipartiment illi t-taxxa kollha fuq il-fliexken in kwistjoni kienet thallset u l-insistenza tiegħu li xorta waħda jaqbad dawn l-istess fliexken tledi d-dritt fundamentali tiegħu li jgawdi l-proprjetà' tiegħu liema dritt huwa protett taħt il-Kostituzzjoni ta' Malta u taħt il-Konvenzjoni Ewropeja għall-Protezzjoni tad-Drittijiet tal-Bniedem u tal-Libertajiet Fundamentali. Dan billi l-effett tal-Art. 12 u 13 tat-Taqsima F tas-Sitt Skeda tal-Kap. 382 huwa li min jevadi t-taxxa u ma' jħallasx is-Sisa jitpoġġa fl-istess keffa ma' min jħallas it-taxxa kollha

dovuta iżda jonqos milli jwaħħal il-faxxex tas-Sisa fuq l-oġġetti li jkun hallas it-taxxa fuqhom.

9. L-intimati jiċhdu din l-allegazzjoni u jgħidu illi t-talba hija waħda frivola u vessatorja stante illi min jevadi t-taxxa u ma' jhallasx dak dovut minnu fuq il-fliexken tal-inbid ikun suġġett ukoll għal proċedimenti kriminali u mhux sempliċiment għal azzjoni amministrattiva. Jgħidu ukoll illi l-iskop tal-leġislatur li jimponi terminu ta' ħamest ijiem sabiex wieħed iwahħal il-faxxex tas-Sisa fuq il-prodotti in kwistjoni huwa sabiex ma' jkunx hemm abbuż fis-sens li dawn il-faxxex jiġu mwaħħlin fuq fliexken li ma' jkunux tħallsu s-Sisa fuqhom.

10. Il-Qorti tara illi l-argumenti tal-intimati m'humieq konvinċenti għal kollox. Ibda biex, mix-xhieda tad-Dipartiment stess irriżulta illi l-faxxex tas-Sisa u li fuqhom tithallas is-Sisa ma' jingħatawx qabel ma' tkun saret verifika illi tkun tħallset it-taxxa ossia l-VAT fuq il-fliexken in kwistjoni. Ix-xiri tal-faxxex minnhom nfushom huma għalhekk prova illi s-Sisa u l-VAT tkun tħallset. Ma' tqajjmet l-ebda allegazzjoni mid-Dipartiment li kien hemm xi abbuż fil-faxxex nfushom bħal ngħidu aħna allegazzjoni illi dawn kienu diġa twaħħlu fuq fliexken oħra.

11. Fir-rigward tal-ksur tal-obbligu li l-importatur għandu sabiex iwahħal il-faxxex tas-Sisa fuq il-fliexken importati fi żmien ħamest ijiem, l-Art. 12(6)(a) u 12(8)(a) tat-Taqsima F tas-Sitt Skeda tal-Kap. 382 jipprovdu kif ġej:

'12 (6) (a) Kull min jonqos li jwaħħal faxxa jew bolla tas-sisa fi żmien ħamest (5) ijiem minn meta tinxtara, ħlief għal magazzinier awtorizzat, għandu jehel, meta jinstab ħati, multa ta' mitt euro (€100) u l-Qorti għandha tordna wkoll il-konfiska tal-faxxex jew bolli tas-sisa li ma twaħħlux fiż-żmien mogħti. B'żieda ma' dan, il-konfiska tal-ethyl alcohol innifsu għandha sseħħ ukoll skont il-ligi, kif applikabbli.

12 (8) (a) Kull min ikollu fil-pussess tiegħu faxxex jew bolli tas-sisa mhux imwaħħlin wara li jkunu għaddew ħamest (5) ijiem minn meta xtrahom, ħlief jekk ikun magazzinier awtorizzat, għandu jehel, meta jinstab ħati, multa ta' mitejn u ħamsin euro (€250) u l-Qorti għandha tordna l-konfiska ta' dawn il-faxxex jew bolli tas-sisa.

B'żieda ma' dan, il-konfiska tal-ethyl alcohol innifsu għandha sseħħ ukoll skont il-ligi, kif applikabbli.'

L-Artikolu 13 tal-istess Taqsima F tas-Sitt Skeda tal-Kap. 382 imbagħad tipprovdi illi:

'13. Kull kwantità ta' ethyl alcohol li tinstab fil-pussess ta' persuna bi ksur tad-dispożizzjonijiet tar-regolamenti 11 jew 12 għandha, mingħajr preġudizzju għal kull piena oħra provduta bl-Att jew b'xi ligi oħra, tiġi konfiskata favur il-Gvern'

12. *Għalhekk għalkemm jista' jagħti l-każ li fil-prattika ma' jittieħdu ebda proċeduri penali kontra min ikun naqas biss milli jwahaħhal il-faxxex fuq il-fliexken tal-inbid (skond kif ingħad mill-intimati fir-risposta tagħhom għar-rikors), madanakollu l-liġi nnifisha tipprowdi għal proċeduri penali (u mhux sempliċiment azzjoni amministrattiva) anke għal tali vjolazzjoni tal-liġi.*

13. *Huwa minnu però illi min effettivament jevadi t-taxxa jew jittenta jagħmel dan m'huwiex imqiegħed fl-istess keffa ma' min sempliċiment jonqos milli jwahaħhal il-faxxex tas-Sisa, għaliex f'każ ta' htija l-ħati ikun sugġett għal pieni ferm iżjed ħorox ossia multa ekwivalenti għal tliet darbiet l-ammont ta' dazju li għandu jithallas jew ħames darbiet l-ammont ta' dazju perikolat, liema minnhom hu l-inqas, iżda f'kull każ mhux inqas minn €600.*

14. *Il-Qorti tara però illi 'l hinn minn proċeduri penali u multi f'każ ta' htija, tabilhaqq il-konfiska tal-oġġetti li fuqhom ma' jkunux twaħħlu l-faxxex tas-Sisa hija azzjoni li tittieħed across the board mingħajr distinzjoni bejn min ikun ukoll evada jew prova jevadi t-taxxa u min jkun ħallas it-taxxa dovuta. Il-konsegwenzi għal min jrid jipprova jieħu lura l-oġġetti konfiskati huma serji peress illi l-persuna affettwata tkun trid thallas kwazi l-valur kollu tal-fliexken maqbuda flimkien ma' somma oħra amministrattiva. Huwa hawnhekk fejn il-Qorti taqbel mar-rikorrenti illi jista' jagħti l-każ illi l-konfiska hija miżura drakonjana, eċċessiva u mhux fl-interess pubbliku. Din hija materja però illi tista' tiġi mistħarrġa biss mill-Prim' Awla tal-Qorti Ċivili (Sede Kostituzzjonali) u ċertament ma' taqax taħt il-kompetenza ta' din il-Qorti. Li hu żgur però huwa li t-talba tar-rikorrenti għal riferenza kostituzzjonali la hija frivola u lanqas vessatorja u għalhekk jisthoqqilha tiġi akkolta.*

Għal dawn ir-raġunijiet il-Qorti qiegħda ai termini tal-Art. 46(3) tal-Kostituzzjoni ta' Malta u l-Art. 4(3) tal-Kap. 319 tal-Liġijiet ta' Malta tirreferi l-kwistjoni mqanqla mir-rikorrenti lill-Prim' Awla tal-Qorti Ċivili (Sede Kostituzzjonali) sabiex din tiddeċiedi jekk il-fatt illi l-legislatur jimponi b'mod tassattiv l-konfiska tax-xorb alkoħoliku:

- taħt l-Art. 12(6)(a) tat-Taqsima F tas-Sitt Skeda tal-Kap. 382 tal-Liġijiet ta' Malta meta fuq tali xorb ma' jkunx twaħħal faxxa jew bolla tas-Sisa fi żmien ħamest (5) ijiem minn meta jinxtara, u

- taħt l-Art. 12(8)(a) tat-Taqsima F tas-Sitt Skeda tal-Kap. 382 tal-Liġijiet ta' Malta meta persuna jinstab li jkollu fil-pussess tiegħu faxxex jew bolli tas-Sisa mhux imwahaħħlin wara li jkunu għaddew ħamest (5) ijiem minn meta xtrahom

mingħajr distinzjoni bejn min ikun evada jew prova jevadi l-ħlas tat-taxxa dovuta u min ikun effettivament ħallas it-taxxa dovuta, huwiex leżiv tad-dritt fundamentali ta' tgawdija tal-proprjetà taħt l-Artikolu 37 tal-Kostituzzjoni ta' Malta u l-Artikolu 1 tal-Ewwel Protokoll tal-Konvenzjoni

Ewropeja għall-Protezzjoni tad-Drittijiet tal-Bniedem u tal-Libertajiet Fundamentali.

2. Rat illi, wara li l-każ gie assenjat lil dina l-Qorti kif komposta, fid-9 ta' Diċembru 2021 il-kawża giet appuntata għas-smiegħ għas-17 ta' Frar 2022.
3. Rat illi fil-31 ta' Diċembru 2021, l-Avukat tal-Istat irrisponda għar-Referenza Kostituzzjonali billi qajjem is-segweni difiżi:

1. Illi preliminarjament, din ir-referenza kostituzzjonali ma tistax timxi 'l quddiem għal tlett raġunijiet:

i) Il-Qorti tal-Maġistrati (Malta), fit-tismijja taċ-ċirkostanzi li minnhom il-kwistjoni tinholoq, tgħid li qed tirreferi għar-regolamenti tat-Taqsima F tas-Sitt Skeda tal-Kap 382 tal-Liġijiet ta' Malta, iżda minflok tikkwota r-regolamenti tat-Taqsima B tas-Sitt Skeda tal-Kap 382 tal-Liġijiet ta' Malta, senjatament is-subregolamenti (6)(a) u (8)(a) tar-regolament 12 tat-Taqsima B tas-Sitt Skeda tal-Kap 382, u li abbażi ta' dawn is-subregolamenti qed jiġu bbażati t-termini ta' din ir-referenza;

ii) Il-vertenza bejn il-partijiet quddiem il-Qorti tal-Maġistrati (Malta) tikkonċerna qbid bl-effetti tat-Taqsima F tas-Sitt Skeda tal-Kap 382, u mhux tat-Taqsima B tas-Sitt Skeda tal-Kap 382, b'dan illi t-termini ta' din ir-referenza m'għandhom l-ebda relazzjoni mal-jeddijiet fundamentali tar-rikorrenti;

iii) Għandu jkun puntwalizzat ukoll li dak inhar li sehh il-qbid tal-oġġetti mertu tan-nota ta' qbid 252/2019 (11 ta' Ġunju, 2019) is-subregolamenti (6)(a) u (8)(a) tar-regolament 12 tat-Taqsima B tas-Sitt Skeda tal-Kap 382 tal-Liġijiet ta' Malta ma kinux għadhom fis-sehh. Dan ifisser li s-subregolamenti taht il-lenti ta' din ir-referenza kostituzzjonali ma setgħux illedew id-drittijiet fundamentali tar-rikorrenti għaladarba fil-mument tal-qbid ma kienux għadhom jiformaw parti mill-Kap 382 tal-Liġijiet ta' Malta.

Minhabba dawn ir-raġunijiet, hija l-umli fehma tal-esponent li għandu jkun hemm rinviju lura lejn l-Onorabli Qorti referenti. Dan sabiex tara jekk fid-dawl tar-raġunijiet imsemmija l-ordni tagħha għadiex relevanti jew jekk hemmx bżonn ta' bidla fit-tismijja taċ-ċirkostanzi li jagħtu lok għall-kwistjoni u fit-termini tal-kwistjoni, proprju għaliex il-kawża li minnha titwieled din ir-referenza la titratta r-regolamenti taht it-Taqsima B tas-Sitt Skeda tal-Kap 382, u lanqas ma titratta t-Taqsima B jew F tas-Sitt Skeda tal-Kap 382 kif emendata bl-Att VIII 2021;

2. Illi preliminarjament ukoll, din ir-referenza hija għal kollox prematura u intempestiva tant li din l-Onorabli Qorti għandha tastjeni milli tistharreg dan l-ilment ai termini tal-proviso tal-artikolu 46 tal-Kostituzzjoni u tal-artikolu 4 tal-Kap 319 tal-Liġijiet ta' Malta. Hemm rimedju effettiv u adekwat għal-ilment tar-rikorrenti, liema rimedju qed jiġi użat permezz tal-proċeduri ta' kontestazzjoni għall-qbid. Dawn iż-żewġ artikoli ma jitolbux li r-rimedju effettiv ikollu eżitu pożittiv għar-rikorrenti, iżda jesigu li jkun rimedju li jeżisti

u jkun wieħed effettiv. Jingħad ukoll li r-rikorrenti għad għandhom rimedju iehor ukoll għad-disposizzjoni tagħhom f'każ li jkollhom eżitu negattiv fl-ewwel istanza, u cioè` appell fit-tmien tal-proċeduri quddiem il-Qorti tal-Maġistrati (Malta). Għalhekk din l-Onorabbli Qorti għandha tastjeni milli tisma' dan il-każ;

3. Illi subordinatament u mingħajr preġudizzju kemm għas-suespost u kemm għal eċċezzjonijiet ulterjuri li l-esponent jista' jhoss li għandu jressaq f'każ li t-termini ta' referenza jkun riveduti, fir-rigward tal-mistoqsija magħmula mill-Qorti tal-Maġistrati (Malta), diment li din hija mmirata fil-konfront tal-qbid tassattiv tal-inbid ai termini tar-regolament 13 tat-Taqsima F tas-Sitt Skeda tal-Kap 382 "mingħajr distinzjoni bejn min ikun evada jew prova jevadi l-ħlas tat-taxxa dovuta u min ikun effettivament ħallas it-taxxa dovuta", jingħad li r-rikorrenti m'huma ha jgarrbu l-ebda ksur tal-jeddijiet tagħhom għat-tgawdija ta' proprjeta` hekk kif imħarsa mill-artikolu 37 tal-Kostituzzjoni ta' Malta u mill-artikolu 1 tal-Ewwel Protokoll tal-Konvenzjoni Ewropeja jekk kemm-il darba l-inbid maqbud permezz tan-nota ta' qbid 252/2019 jibqa' hekk maqbud. Dan għaliex qabel xejn waqt il-proċeduri quddiem il-Qorti tal-Maġistrati (Malta) huma għad għandhom kull opportunità sabiex jipperswadu lill-Onorabbli Qorti referenti sabiex tiddikjara li l-għemil tad-Dwana kien abbużiv u mhux skont il-liġi b'konsegwenza li n-nota ta' qbid 252/2019 tkun dikjarata nulla u mingħajr effett u l-inbid maqbud ikun b'hekk rilaxxjat. Dan ifisser li dan l-istharrig huwa għal kollox bikri f'kuntest fejn hemm proċeduri għaddejnin sabiex Qorti oħra tiddeċiedi dwar jekk l-oġġetti maqbuda għandhomx jibqgħu maqbudin;

4. Illi għall-konvenjenza ta' din l-Onorabbli Qorti, dakinhar tal-qbid (11 ta' Ġunju, 2019) ir-regolamenti 11, 12 u 13 tat-Taqsima F tas-Sitt Skeda tal-Kap 382 tal-Liġijiet ta' Malta kienu jaqraw hekk:

11. (1) Hadd ma jista' jimmanifattura, jipproċessa, jipprepara għall-bejgħ, juri jew joffri għall-bejgħ, ibiġh jew xort' oħra inehħi xi inbid kif imfisser fit-Tieni Skeda, f'kontenituri kemm-il darba dawn ma tkunx imwaħħla fuqhom faxxa jew bolla kif previst fir-regolament 12.

(2) Il-Kummissarju jista' jeżenta bil-miktub mid-disposizzjonijiet tas-subregolament ta' qabel, taħt dawk il-kundizzjonijiet li jidhirlu xierqa li jimponi, kull inbid maħsub biex jiġi esportat jew bħala provvista għall-bastimenti jew għall-bejgħ lil persuni eżentati bil-liġi jew taħti xi liġi mill-ħlas ta' dazju tas-Sisa.

(3) Il-Kummissarju jista' jeżenta bil-miktub mid-dispożizzjonijiet tas-subregolament (1), taħt dawk il-kondizzjonijiet li jidhirlu xierqa li jimponi, kull inbid iehor li ma jaqax taħt is-subregolament ta' qabel.

12. (1) Ma għandu jiġi rilaxxjat mid-Dwana jew minn maħzen tas-sisa ebda inbid kemm-il darba il-kontenitur li minnufih

gewwa fih jingħalaq l-inbid ma tkunx imwaħħla fuqu faxxa jew bolla kif indikat mill-Kummissarju.

(2) Dawk il-faxxex jew bolol għandhom ikunu ta' għamla approvata mill-Kummissarju u għandhom jiġu fornuti fid-Dwana jew f'kull imkien ieħor li jiġi stabbilit mill-Ministru b'avviż fil-Gazzetta.

(3) Dawk il-faxxex jew bolli jinħarġu mill-Kummissarju bi hlas għalihom, kif jista' jiġi preskritt b'regolamenti magħmulin taħt l-Att, fuq talba mill-kustodju tal-maħżen awtorizzat jew negozjant tal-inbid.

(4) Il-faxxa jew bolla għandha titwaħħal mal-kontenitur sa mhux iktar tard minn hamest ijiem minn meta tinxtrara.

13. Kull kwantita` ta' inbid li tinsab fil-pussess ta' persuna bi ksur tad-disposizzjonijiet ta' regolamenti 11 jew 12 għandha, mingħajr preġudizzju għall kull piena oħra prevista bl-Att jew b'liġi oħra tiġi konfiskata favur il-Gvern.

5. Illi fil-mument li r-rikorrenti ddeċidew li jidhlu fin-negozju tal-bejgħ ta' inbid, huma kienu konsapevoli li dan in-negozju jgħib miegħu diversi obbligi, u li fin-nuqqas ta' harsien tagħhom, ikun hemm riperkussjonijiet. Meta r-rikorrenti akkwistaw il-faxxex li suppost waħħlu fuq il-fliexken maqbuda, ir-regolament 12 tat-Taqsima F tas-Sitt Skeda tal-Kap 382 kien diġa` jesigi li l-faxxa titwaħħal "sa mhux aktar tard minn hamest ijiem minn meta tinxtara" u li fin-nuqqas, jinqabad dak l-inbid li jinstab mingħajr faxxa ai termini tar-regolament 13 tal-istess Taqsima F tas-Sitt Skeda tal-Kap 382. L-obbligu sabiex ikunu mharsa d-disposizzjonijiet doganali ma jiqafx mal-hlas tad-dazju. Ma jistax jingħad għalhekk li r-rikorrenti ma kinux jafu x'riperkussjonijiet jistgħu jaffaċċjaw jekk ma jwaħħlux il-faxxex, għal liema riskju daħlu huma volontarjament. Hawnhekk japplika l-prinċipju tal-volenti non fit injuria.

6. Illi r-rikorrenti lanqas ma jistgħu jilmentaw li qed jiġu miksura d-drittijiet fundamentali tagħhom, għaliex l-inbid gie maqbud fuq nuqqas tagħhom stess. Anzi, dan in-nuqqas jidher li kien ilu għaddej gmielu gjaladarba fil-pussess tar-rikorrenti instab ammont sostanzjali ta' faxxex tas-Sisa mhux imwaħħla. Hawnhekk japplika l-prinċipju tal-quod quis ex sua culpa damnum sentit, damnum sentire non videtur.

7. Illi lanqas m'huwa minnu li r-regolamenti 11, 12, u 13 tat-Taqsima F tas-Sitt Skeda tal-Kap 382 tal-Liġijiet ta' Malta ma jagħmlu ebda distinzjoni "bejn min ikun evada jew prova jevadi l-hlas tat-taxxa dovuta u minn ikun effettivament hallas it-taxxa dovuta." Ir-riperkussjonijiet tar-regolament 13 tat-Taqsima F tas-Sitt Skeda tal-Kap 382 m'humiex intrinsikament u unikament intiżi bhala riperkussjoni għal min ikun evada jew ittenta jevadi d-dazju u t-taxxa. Dan il-qbid huwa immirat għal sitwazzjonijiet fejn kustodju ta' maħżen tas-sisa jew negozjant tal-inbid ma jħarisx ir-regolamenti 11 u 12

tat-Taqsima F tas-Sitt Skeda tal-Kap 382 - l-ebda minn dawn ir-regolamenti ma jagħmel aċċenn għal evażjoni ta' dazju jew taxxa;

8. Illi fil-fatt, għal min jevadi d-dazju u t-taxxa hemm riperkussjonijiet ferm aktar gravi minn sempliċiment qbid tal-inbid li jkun jinsab għall-bejgħ mingħajr it-tikketta mwahħla. Tant hu hekk li r-regolament 13 tat-Taqsima F tas-Sitt Skeda tal-Kap 382 stess jgħid li l-qbid qed isir “mingħajr preġudizzju għal kull piena oħra prevista bl-Att jew b'ligi oħra”.

L-Onorabbi Qorti referenti jidher li dan tirrikonossih ukoll f'paragrafu 13 tad-digriet tagħha meta tgħid li “huwa minnu pero` illi min effettivament jevadi t-taxxa jew jittenta jagħmel dan m'huwiex imqiegħed fl-istess keffa ma` min sempliċiment jonqos milli jwahħhal il-faxxex tas-Sisa, għaliex f'każ ta` htija l-hati ikun sugġett għal pieni ferm iżjed horox ossia multa ekwivalenti għal tliet darbiet l-ammont ta' dazju li għandu jithallas jew ħames darbiet l-ammont ta' dazju perikolat”.

Huwa għalhekk indikattiv anke minn qari ta' dan il-paragrafu, li r-regolament 13 tat-Taqsima F tas-Sitt Skeda tal-Kap 382 tal-Ligijiet ta' Malta ma jistax ikun leżiv tal-jeddijiet fundamentali tar-rikorrenti għaladarba hemm pieni oħra maħsuba għal min effettivament jevadi jew jittenta jevadi d-dazju u t-taxxa oltre għall-qbid imsemmi fir-regolament 13 tat-Taqsima F tas-Sitt Skeda tal-Kap 382;

9. Illi mingħajr preġudizzju għas-suespost, ir-regolamenti 11, 12, u 13 tat-Taqsima F tas-Sitt Skeda tal-Kap 382 ma jistgħux jintlaqtu mill-artikolu 37 tal-Kostituzzjoni ta' Malta minħabba li skont is-subartikolu (b) u (ċ) tal-artikolu 37(2) tal-Kostituzzjoni, ebda haġa f'dan l-artikolu m'għandha tinftiehem li tolqot l-għemil jew ħdim ta' xi ligi safejn tipprovdi għat-teħid ta' pussess jew akkwist ta' proprjeta` (b) bħala penali għal, jew bħala konsegwenza ta', ksur tal-ligi, sew jekk bi proċeduri ċivili jew wara dikjarazzjoni ta' reat kriminali, u/jew (ċ) wara l-attentat ta' tneħħija tal-proprjeta` barra minn jew ġewwa Malta bi ksur ta' xi ligi;

10. Illi lil hinn minn dan, ir-regolamenti 11, 12, u 13 tat-Taqsima F tas-Sitt Skeda tal-Kap 382 tal-Ligijiet ta' Malta, la jikser l-artikolu 37 tal-Kostituzzjoni ta' Malta u wisq anqas l-ewwel artikolu tal-ewwel protokoll tal-Konvenzjoni Ewropea. L-Istat għandu kull jedd li jwettaq dawk il-ligijiet li jidhrulu xierqa u li jistgħu jimmaterjalizzaw fi qbid ta' proprjeta` fl-interess ġenerali. F'dan is-sens huwa magħruffil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għal ħarsien tal-interess ġenerali;

11. Illi r-regolamenti 11, 12, u 13 tas-Sitt Skeda tal-Kap 382 tal-Ligijiet ta' Malta għandhom: (i) għan legittimu għax johroġ mil-ligi, (ii) huma fl-interess ġenerali għax huma maħsubin sabiex jiproteġu l-errarju pubbliku, lill-konsumatur, lin-negożjanti li jsegwi d-disposizzjonijiet doganali bir-reqqa, sabiex tinħoloq distinzjoni bejn min huwa kustodju ta' maħzen tas-Sisa u min

m'huwiex, u sabiex ikun immitigat l-abbuż; u (iii) jżommu bilanċ ġust u ekwu bejn l-interessi tan-negozjanti, tal-Istat u tal-poplu b'mod ġenerali;

12. Illi minbarra dan, ir-rikorrenti huma skorretti meta jilmentaw li sabiex jieħdu lura l-oġġetti maqbuda huma setgħu jagħmlu dan biss jekk iħallsu 90% tal-valur tal-fliexken tal-inbid flimkien ma' EUR300 bħala out of court settlement. Fid-digriet tagħha, l-Qorti referenti jidher li strażet ukoll fuq din id-dikjarazzjoni billi semmietha bħala waħda mill-fatti u ċ-ċirkostanzi li minnhom il-kwistjoni tinħoloq.

Illi dwar dan, ai termini tal-artikolu 72(4) tal-Kap 37 tal-Liġijiet ta' Malta u tal-artikolu 29(2) tal-Kap 382 tal-Liġijiet ta' Malta, minkejja li jkun hemm proċeduri pendenti in kwantu kontestazzjoni tal-qbid tal-oġġetti, l-istess oġġetti maqbuda jistgħu jingħataw lura wara li r-rikorrenti jħallsu “dik is-somma li l-Kummissarju jidhirlu xieraq, li tkun somma li ma tkunx iżjed mill-ammont li fl-opinjoni tal-Kummissarju jirrapreżenta l-valur tal-oġġett”. Hawnhekk ma tissemma l-ebda piena bħala out of court settlement. Dik il-proċedura tal-ħlas bħala out of court settlement tintuża minflok proċeduri penali meta għandek evażjoni ta' dazju jew taxxa, f'liema każ hawnhekk ma kien hemm l-ebda proċedura penali għaladarba d-dazju u t-taxxa kienu tħallsu.

Dan ifisser li r-rikorrenti kellhom ukoll rimedju sabiex jieħdu l-oġġetti lura fl-istess waqt li għadhom qed jikkontestaw il-qbid, liema rimedju għażlu li ma jużawx għar-raġunijiet tagħhom.

Għaldaqstant fid-dawl ta' dan kollu, l-esponent umilment jitlob lil din l-Onorabli Qorti sabiex tiddikjara li fil-każ tal-lum, ir-regolamenti 11, 12, u 13 tat-Taqsima F tas-Sitt Skeda tal-Kap 382 tal-Liġijiet ta' Malta ma jiksru l-artikolu 37 tal-Kostituzzjoni ta' Malta u l-artikolu 1 tal-Ewwel Protokoll tal-Konvenzjoni Ewropea, bl-ispejjeż ta' dan l-episodju jithallsu minn Andre Grech u Wine (Malta) Limited.

4. Rat illi fis-17 ta' Frar 2022, ġie kkonstatat li ġew annessi quddiem dina l-Qorti, il-proċeduri 279/19 illi kienu qed jinstemgħu quddiem il-Qorti tal-Maġistrati.
5. Rat illi fis-27 ta' Mejju 2022, r-rikorrenti naqsu milli jressqu provi u għalhekk il-kawża ġiet differita għas-sottomissjonijiet.
6. Rat is-sottomissjonijiet rikorrenti bil-miktub ippreżentati fl-14 ta' Lulju 2022.
7. Rat is-sottomissjonijiet intimati bil-miktub ippreżentati fit-22 ta' Novembru 2022.
8. Rat illi fit-22 ta' Novembru 2022, il-kawża ġiet differita għal digriet.

Ikkunsidrat

9. Jirrizulta illi fil-proċeduri 279/19 VGA mibdija fid-29 ta' Novembru 2019, illi qed jinstemgħu quddiem il-Qorti tal-Maġistrati, Andre Grech u s-soċjeta' Wine (Malta) Limited qed jikkontestaw Ordni ta' Qbid maħruġ mid-Diretur Ġenerali (Dwana) fejn l-oġġetti ġew konfiskati “bi ksur tal-Artikolu 60 (b) (k) tal-Ordinanza tad-Dwana, Kap

37, Artikolu 17 (1) (a) (d), kif ukoll tar-Regolament 13 tat-Taqsima F fis-Sitt Skeda tal-Att dwar Dazju tas-Sisa, Kap 382”.

10. Jirrizulta illi fit-30 ta' Marzu 2021, ir-rikorrenti talbu lill-Qorti tal-Maġistrati sabiex:

“... a tenur tal-Art 46(3) tal-Kostituzzjoni u l-Art 4(3) tal-Kap 319 tal-Liġijiet ta' Malta tibgħat l-atti quddiem il-Prim' Awla tal-Qorti Ċivili (Sede Kostituzzjonali) sabiex jiġi determinat jekk ir-Regolament 12 u 13 tat-Taqsima F tas-Sitt Skeda tal-Kap 382 tmurx kontra d-disposizzjonijiet tal-Art. 37 tal-Kostituzzjoni ta' Malta u l-Art 1 tal-Ewwel Protokoll tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, liema Konvenzjoni giet ratifikata u saret parti integrali tal-liġijiet domestiċi bis-saħħa tal-Kap 319, u dan taħt il-provvedimenti li jidhirlha xierqa u opportuni.”

11. Jirrizulta illi fil-25 ta' Ottubru 2021, il-Qorti tal-Maġistrati għazlet illi tirreferi l-kwistjoni billi għamlet is-segwenti referenza:

Għal dawn ir-raġunijiet il-Qorti qiegħda ai termini tal-Art. 46(3) tal-Kostituzzjoni ta' Malta u l-Art. 4(3) tal-Kap. 319 tal-Liġijiet ta' Malta tirreferi l-kwistjoni mqanqla mir-rikorrenti lill-Prim' Awla tal-Qorti Ċivili (Sede Kostituzzjonali) sabiex din tiddeċiedi jekk il-fatt illi l-leġislatur jimponi b'mod tassattiv il-konfiska tax-xorb alkoħoliku:

- taħt l-Art. 12(6)(a) tat-Taqsima F tas-Sitt Skeda tal-Kap. 382 tal-Liġijiet ta' Malta meta fuq tali xorb ma' jkunx twaħħal faxxa jew bolla tas-Sisa fi żmien hamest (5) ijiem minn meta jinxtara, u

- taħt l-Art. 12(8)(a) tat-Taqsima F tas-Sitt Skeda tal-Kap. 382 tal-Liġijiet ta' Malta meta persuna jinstab li jkollu fil-pussess tiegħu faxex jew bolli tas-Sisa mhux imwaħħlin wara li jkunu għaddew hamest (5) ijiem minn meta xtrahom.

mingħajr distinzjoni bejn min ikun evada jew prova jevadi l-ħlas tat-taxxa dovuta u min ikun effettivament hallas it-taxxa dovuta, huwiex leżiv tad-dritt fundamentali ta' tgawdija tal-proprjetà taħt l-Artikolu 37 tal-Kostituzzjoni ta' Malta u l-Artikolu 1 tal-Ewwel Protokoll tal-Konvenzjoni Ewropeja għall-Protezzjoni tad-Drittijiet tal-Bniedem u tal-Libertajiet Fundamentali.

Ikkunsidrat

12. Jirrizulta illi l-ewwel difiża mqajjma mill-Avukat tal-Istat kienet illi l-Qorti referenti għamlet żball fir-referenza tagħha fejn, filwaqt illi rreferiet għar-Regolamenti tat-Taqsima F, kif jidher ċar illi għamlu r-rikorrenti, attwalment il-Qorti riferenti talbet lil dina l-Qorti sabiex tiddikjara jekk ir-Regolamenti 12 (6)(a) u (8)(a) tat-Taqsima B tas-Sitt Skeda jilledu d-drittijiet tar-rikorrenti.

13. Jirrizulta wkoll illi r-rikorrenti, stess, fis-sottomissjonijiet tagħhom, jindikaw li jidher ċar illi dana huwa żball ta' l-Ewwel Qorti, illi tiegħu huma ma għandhomx isofru konsegwenzi.

14. Jidher ċar illi l-Ewwel Qorti, hija u tagħmel ir-referenza Kostituzzjonali, għamlet żball ċar u manifest meta semmiet Artikolu tal-Liġi filwaqt illi ikkwotat Artikolu tal-Liġi totalment differenti sabiex jiġi interpretat minn dina l-Qorti.
15. Kif sewwa osserva l-Avukat tal-Istat, l-Artikolu 5 tal-Legislazzjoni Sussidjarja 12.09 jipprovdi illi:

... l-ordni li bih kwistjoni tiġi mibgħuta għandu jkun fih b'mod konċiż u ċar il-fatti u ċ-ċirkostanzi li minnhom il-kwistjoni tinħoloq, it-termini ta' dik il-kwistjoni, u jindika liema hi d-disposizzjoni jew liema huma d-disposizzjonijiet tal-Kostituzzjoni ta' Malta jew tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali, kif ikun il-każ, li jkunu allegatament ġew miksura.
16. Jidher ċar illi l-Ewwel Qorti, filwaqt illi għamlet referenza fid-dettall għall-kwistjoni imqajjma mir-rikorrenti, u l-ilmenti tagħhom ibbażati fuq l-azzjoni tad-Direttur Ġenerali (Dwana), li minn naħa tiegħu kienu bbażati, inter alia, fuq l-Artikolu 13 tat-Taqsima F tas-Sitt Skeda, fir-referenza finali tagħha, erronjament irreferiet għall-regolamenti stabbiliti fid-Taqsima B tas-Sitt Skeda.
17. Jidher ċar illi dana kien bi żvista ġenwina ta' l-Ewwel Qorti, u dana peress illi kemm l-Artikolu 12 tat-Taqsima F li dwarha kien qed isir l-ilment u l-Artikolu 12 tat-Taqsima B li għamlet referenza għalih il-Qorti, it-tnejn iqisu l-istess kwistjoni, ossija l-użu o meno tal-faxxa jew bolla li għandha titwahhal mal-fliexken, u dwar il-pieni f'każ ta' nuqqas.
18. Din il-Qorti tirrileva illi, filwaqt illi huwa minnu illi l-Ewwel Qorti naqset milli tkun ċara f'dak li talbet, dina il-Qorti tqis illi johroġ ċar, mill-assjem tad-digriet, illi l-ilment tar-rikorrenti jirrigwarda l-effetti tal-Qbid magħmula a tenur tat-Taqsima F tas-Sitt Skeda tal-Kap 382.
19. Għalhekk, ma hijiex ser tqis ir-rikjesta ta' l-Avukat tal-Istat sabiex dina l-Qorti ma tqisx tali referenza fuq żball ta' pinna.

Ikkunsidrat

20. It-tieni kwistjoni illi għandha dina l-Qorti, tirrigwarda r-regolamenti applikabbli dakinhar tal-qbid tal-oġġetti.
21. Ma għandux ikun hemm kontestazzjoni dwar il-fatt illi l-Qbid seħħ fil-**11 ta' Ġunju 2019**, għalkemm in-Nota ta' Qbid tidher illi attwalment inħarġet fid-29 ta' Awissu 2019 u r-rikorrenti allegatament irċeviha fl-4 ta' Ottubru 2019.
22. Għalhekk, kwalsiasi Qorti illi qed tikkunsidra ilment dwar tali qbid hija tenuta illi timxi u tikkunsidra l-Liġi kif eżistenti dakinhar tal-qbid, u mhux xi leġislazzjoni sussegwenti illi setgħet giet implimentata wara l-qbid.
23. Jidher ċar illi l-leġislazzjoni kif eżistenti f'Ġunju 2019 kienet differenti minn dik eżistenti illum il-ġurnata, partikolarment fejn jirrigwardaw pieni illi kellhom jiġu inflitti.
24. Jidher illi l-ilment tar-rikorrenti, kif riflessa wkoll fid-digriet ta' l-Ewwel Qorti, kienet dwar jekk ir-Regolament 13 tat-Taqsima F tas-Sitt Skeda tal-Kap 382, illi kienet ir-

regolament applikabbli fiż-żmien għar-rigwarda l-konfiska ta' l-inbid meritu tal-Qbid oriġinali, kinetx attwalment qiegħda tagħmel distinzjoni bejn min evada jew ipprova jevadi t-taxxa u min effettivament ħallas it-taxxa.

25. Il-Qorti tosserva wkoll illi l-Artikolu 11 u 12 tat-Taqsima F, kif applikabbli, kemm dak iż-żmien, kif ukoll illum il-ġurnata, jipprovdu għal żewġt istanzi preċiżi, li lkoll għandhom x'jaqsmu mal-użu tal-faxxa jew bolla fuq il-flixkun tal-inbid.
26. Jidher ċar illi l-piena hemm ikkontemplata fiż-żmien meta seħħ l-akkadut hija limitata u diretta biss lejn tali aġir, u xejn aktar.
27. Ebda referenza ma kienet issir, dak iż-żmien, għal evażjoni ta' dazju jew taxxa, jew għal xi penalitajiet illi setgħu jinkorru f'każ ta' ksur.
28. La darba huwa ben stabbilit illi kwalsiasi aġir allegatament illegali jrid jiġi eżaminat fl-ottika tar-regolament eżistenti dakinhar illi jseħħ l-aġir allegatament illegali, dak ifisser illi r-referenza kif mitluba oriġinalment mir-rikorrenti u sussegwentement akkordata mill-Ewwel Qorti, ma għandha ebda bażi legali, stante illi hija msejsa fuq leġislazzjoni u konsiderazzjonijiet riżultanti minn Regolamenti introdotti wara illi seħħ l-akkadut, u mhux meta attwalment seħħ l-akkadut.

Ikkunsidrat

29. Fl-aħħar nett, il-Qorti tqis illi għandha tagħmel is-segwent i osservazzjonijiet.
30. Jidher ċar illi r-rikorrent qiegħed jikkontendi illi huwa għandu dritt illi jiġi protett peress illi jhoss li l-piena fuqu inflitta hija ferm aktar ħarxa minn dik illi wiehed jippretendi meta wiehed iqis illi kull ma għamel huwa illi ma wahħalx faxxa.
31. Il-Qorti tqis, iżda, illi r-rikorrent donnu jrid jappella biss għad-drittijiet illi huwa jippretendi illi għandu, mingħajr ma biss jagħti importanza għad-doveri illi huwa wkoll għandu, ossija illi jobdi il-Liġi.
32. Jidher ċar illi r-rikorrent qiegħed jippretendi dritt mingħajr ma jaċċetta illi huwa kellu dover li jobdi l-Liġi, u jippretendi li din il-Qorti ma tagħtix każ għall-bilanċ illi jintlaħaq meta wiehed jeżamina d-drittijiet u doveri ta' bniedem, liema bilanċ ir-rikorrent konvenjentement ħass illi kellu jinjora u li l-Qorti riferenti tidher illi sokkombiet għad-diska tar-rikorrenti.
33. Il-Liġi għandha tkun l-istess għal kulhadd, u kulhadd għandu jassikura illi jobdiha. La darba, kif stqarr ir-rikorrent fl-atti tal-kawża quddiem il-Qorti Riferenti, huwa jimporta regolament fi kwantitajiet kbar, inbejjed ġewwa Malta, huwa kien ċertament ben konxju tar-regolamenti illi jikkonċernaw l-importazzjoni u bejgħ tal-inbid, u għalhekk kien ukoll ben konxju tal-konsegwenzi f'każ illi huwa jonqos milli jottempera ruhu magħhom.
34. Ma hijiex u qatt ma għandha tkun skużanti għar-rikorrent illi jgħid illi piena hija aktar ħarxa minn oħra – la darba huwa kiser ir-regolament - jekk kisirha, fatt illi għad irid jiġi stabbilit mill-Qorti riferenti – huwa għandu joqgħod għal konsegwenzi ta' dak illi għamel.

35. Il-fatt illi ma waħħalx il-faxxa ma jfissirx illi dan sar bi żball ġenwin, peress illi l-faxxa hija indikazzjoni tat-taxxa mhallsa fuq inbid mill-ħafna illi huwa jistqarr illi jimporta, iżda ma hijiex neċessarjament indikazzjoni illi ħallas it-taxxa fuq l-inbid illi nqabdu bla faxxa – din hija kwistjoni illi għandha tistharreġ il-Qorti Riferenti, li ma għandhiex toqgħod tara jekk liġi hijiex drakonjana jew le, iżda għandha tillimita ruħha illi tapplika l-Liġi kif inhi, u daqshekk.

Għalhekk, il-Qorti tqis illi l-kwistjoni mqanqla mir-rikorrent, kif deskritta mill-Ewwel Qorti, ma hijiex waħda leżiva tad-drittijiet fundamentali tar-rikorrenti, kif minnhom soffermat.

Il-Qorti qiegħda tirrimanda lura l-atti lill-Ewwel Qorti riferenti, sabiex tkompli tismagħhom u tiddeċidihom skond il-Liġi u dan abbażi tar-regolamenti eżistenti dakinhar illi seħħ l-allegat aġir illegali tar-rikorrenti.

Spejjeż tal-proċeduri odjerni jkunu kollha a kariku tar-rikorrenti.

Francesco Depasquale LL.D. LL.M. (IMLI)
Imħallef

Rita Sciberras
Deputat Registratur